

خطبہ تبوک

(۲)

عبدالقدوس ہاشمی

(۷) و خیر الامور عوازشہ۔ اور سب سے اچھا کام وہ ہے جو پوری توجہ کے ساتھ صحیح طور پر انعام دین

آپ کوئی کام کریں اسے پوری توجہ کے ساتھ صحیح طور پر انعام دین اور استقلال کے ساتھ اس میں لگئے رہیں۔ اسی کو عوازم الامور سے تعبیر فرمایا گیا ہے۔ امور دنیا و دین و ہر کام کے لئے یہ ضروری ہے کہ آپ اس کے لئے اپنے دل میں عزم و ارادہ پیدا کریں۔ اس کو پوری توجہ کے ساتھ پورا کریں اس میں سے کچھ کم نہ ہونے دین، اور کوئی نئی بات (بدعت) اس میں نہ پیدا کریں۔ پھر یہ کہ آپ اس کام کو چھوڑ نہ دین استقلال کے ساتھ اس میں لگئے رہیں۔ کام کی انجام دہی سے صحیح فائدہ آپ اسی طرح حاصل کرسکتے ہیں۔

مثلاً آپ کو بتایا گیا ہے کہ صبح کی نماز میں دو سنت اور دو فرض رکعتیں ہیں۔ آپ پوری توجہ اور اطمینان کے ساتھ یہ دو دو رکعتیں پڑھئے، اتنی جلدی اور تیزی کے ساتھ نہ پڑھئے کہ رکوع و سجده کا پورا حق بھی نہ ادا ہو، اور نہ اپنی طرف سے اس میں کوئی اضافہ کر دیجئے۔ ہوسکتا ہے کہ دن کی پہلی نماز میں صرف دو دو رکعتیں دیکھ کر آپ کے دل میں یہ شیطانی وسوسہ آجائے کہ ہم اسے چار چار رکعت بنادیں۔ یہ شر الامور بدعت ہی نہیں بلکہ اللہ و رسول کی صریح نافرمانی ہوگی۔ اللہ کے رسول نے ہمیں صبح کی نماز دو رکعت سنت اور دو رکعت فرض ہی سکھائی ہیں اور یہی صحیح ہے۔

یہ صرف ایک مثال تھی، نماز ہی نہیں بلکہ اور تمام امور میں بھی

ہمیں یہ ہمیشہ یاد رکھنا چاہئے کہ کام وہی بہتر ہے جو پوری توجہ کے ساتھ صحیح طور پر کیا جائے ۔ اور استقلال کے ساتھ اسے انعام دیا جائے ۔

(۸) وشر الامر محدثاتها
اور سب سے برا کام وہ ہے جو اصل
کام پر نیا اضافہ (یعنی بدعت) ہو،

عام طور پر لوگ مذہبی کاموں میں جدید اضافے کر لیا کرتے ہیں جن کی کوئی اصل شرعی احکام میں نہیں ملتی ۔ اس کے بعد جب ان کو اس کی طرف توجہ دلانی جاتی ہے تو کہتے ہیں کہ اس میں کیا حرج ہے، اس طرح قوبوں میں نئے نئے عقاید اور رسوم ڈھلتے رہتے ہیں اور تھوڑے دنوں کے بعد یہ عقاید اور یہ بدعتی مراسم اصل دین کی جگہ لے لیتے ہیں ۔ سارا مذہبی نظام چند بدعتی مراسم کا مجموعہ ہو جاتا ہے ۔ اصل تعلیم و عقاید تو پیچھے چلے جاتے ہیں، سارا زور اس بدعت پر دیا جاتا ہے ۔ اس طرح قومیں آہستہ آہستہ رسم و رواج کی پابند ہو کر مذہب کی اصل روح سے بیگانہ ہو جاتی ہیں، عبادات میں بھی اور عام زندگی میں بھی ۔

اس کی مثال دنیا کی مختلف قوموں میں اور خود مسلمانوں میں بھی ہر روز اور ہر جگہ دیکھی جاسکتی ہے ۔ قرآن مجید نے رہبانیت کے متعلق یہ بتایا ہے کہ نصاری نے یہ نئی بات خود ہی پیدا کر لی، انھیں اس کا کوئی حکم کبھی نہیں دیا گیا تھا کہ دنیا سے کنارہ کش ہو کر صحراؤں اور پہاڑوں میں مسکن بن لیں اور اللہ تعالیٰ کی رضامندی حاصل کرنے کا ایسا طریقہ اختیار کر لیں جس کے نتیجہ کے طور پر ان کی زندگی بے کار و بے معنی ہو جائے ۔ پھاڑ کے پتھروں اور درختوں سے بھی کمتر درجہ پر جائیں اور زندگی سے افادیت بالکلیہ مفقود ہو جائے ۔ لیکن نصاری ہی نہیں بلکہ مسلمانوں نے بھی بزرگی اور ولایت کا معیار اسی بدعت کو قرار دے لیا ۔ مسلمان اپنی زندگی میں غور سے "بدعت کی کارفرمائی اور مراسم پی SST کو دیکھیں، عبادتوں میں کتنی بدعتوں کے

ہم پابند ہیں۔ اور اجتماعی و عائی زندگی میں مراسم پرستی نے ہمیں اصل روح اسلامی سے کس قدر ییگانہ بنا دیا ہے۔

(۹) واحسن الہدی هدی الانبیاء اور سب سے اچھی راہ (راہ زندگی) انبیاء کی راہ ہے۔

دیکھنے میں یہ ایک مختصر سا فقرہ ہے لیکن عملی زندگی کے لئے ایک مشعل راہ کی حیثیت رکھتا ہے۔ آپ اپنی زندگی پر غور کریں اور دوسروں کی زندگیوں کو دیکھیں، ہم جو کچھ جانتے ہیں اور جو اعمال کرتے ہیں ان کا تقریباً نوے فیصد حصہ وہ ہے جو ہم دوسروں کے اقوال و اعمال کو دیکھ کر حاصل کرتے ہیں اور اپنے لئے اختیار کر لیتے ہیں۔ ہم نے اپنے بزرگوں اور اساتذہ کو جو کچھ کہتے ہوئے سنا اور کرتے ہوئے دیکھا ہے اس کی نقلیں اپنی ساری عمر کیا کرتے ہیں۔ اس طرح ہم کو اپنی زندگی کے ہر ہر موڑ پر رہنمائی کی ضرورت محسوس ہوتی ہے۔ اب ایک وقت وہ آتا ہے کہ ہماری عقليں نسبہ پختہ ہو جاتی ہیں اور ہمارے سامنے یہ سوال آتا ہے کہ جو مثالیں زندگی کی ہمیں ملتی ہیں یا جو راهیں ہمیں دنیا کے عاقل و فلسفی دکھاتے ہیں یا جو صراط مستقیم ہمارے سامنے انبیائے کرام نے پیش کی ہے ان میں سے کونسی راہ بہتر ہے اور کسی ہم احسن قرار دے کر اختیار کریں۔ یہ بڑا مشکل سوال ہے۔ اگر ہم نے اپنے لئے غلط راہ کا انتخاب کر لیا یا ایک ایسی راہ زندگی ہم نے پکڑ لی جس پر چل کر کامیاب زندگی ہم بسر نہ کرسکے تو یقیناً ہم بڑے نقصان میں رہیں گے۔ اس گنجالک اور اہم سوال کا یہ جواب ہے کہ انبیائے کرام کی بتائی ہوئی راہ احسن اور اولی ہے، اسی کو اختیار کرو۔ انبیائے کرام کی بتائی ہوئی راہ کیوں سب سے اولی و احسن ہے۔ اس بر غور کر لیجئی۔

زندگی کی راہیں تو ہمارے سامنے متعدد ہیں اور ایک دوسری سے

مختلف و متنوع بھی ہیں۔ ایک وہ راہ ہے جو فلسفیان ما بعد الطبعیات نے بتائی ہے۔ ایک وہ ہے جو تارک الدنیا راہبؤں نے دکھائی ہے، ایک وہ ہے جو زر اندوز محبان دولت کی راہ ہے۔ ایک وہ ہے جو خود غرض فاتحین نے پیش کی ہے، ایک وہ ہے جو جھوٹی مدعیان نبوت والوہیت کی راہ ہے، اور ایک وہ ہے جو اللہ تعالیٰ کے انبیاء صادقین نے ہمیں دکھائی ہے۔ اب یہ اور اس قسم کی اور بہت سی راہوں پر غور کیجئے، سوچیے اور اچھی طرح سوچیے، وہ کونسی راہ ہے جس کو اختیار کر کے ہم دنیا میں خوش اور مطمئن زندگی بسر کر سکتے ہیں اور مرنے کے بعد اچھی اور خوشگوار زندگی کی امید کر سکتے ہیں۔ یہ تو بہر حال یقینی اور ناقابل انکار بات ہے کہ جس طرح اور سب لوگ مر گئے ہیں ہم بھی مرجائیں گے۔ اس لئے ہمیں راہ وہی اختیار کرنی چاہئے جو ہمیں اس عالم میں خوش و مطمئن زندگی بسر کرنے میں معاون ہو اور دوسرے عالم کی طویل زندگی میں خوش گواری کی کم از کم امید تو دلا سکے۔

فلسفیوں کی راہ اختیار کرنے سے نہ صرف روحانی خلاء پیدا ہو جاتا ہے بلکہ دل و دماغ کے مابین ایک نیاز دائمی پیدا ہو کر زندگی اجیرن ہو جائے گی۔ خود ان فلسفیوں کی زندگیوں کو دیکھئے، قول و عمل میں تخالف، دل و دماغ کے مابین دائمی تنازع، شک بالائی شک اور عدم یقین کے سوا کچھ نظر نہیں آتا۔ تارک الدنیا راہبؤں اور سادھوؤں کی راہ کو دیکھئے۔ زندگی کا ہے کو ہوئی، نہ اپنے کام کی اور نہ کسی دوسرے کے کام کی، ایک صحراء نہیں سادھو کی زندگی اور اسی صحراء کے ایک تودہ ریگ میں کیا فرق ہے۔ پھاڑ کے پتھر اور صحراء کی جھاڑیاں بھی اس سے زیادہ کار آمد نظر آئیں گی۔ دوسری غیر معتدل زندگی ایک زر اندوز پرستار دولت کی زندگی ہے، ساری عمر غم سیم و زر میں بسر کی، نہ کبھی حرص پوری ہوئی اور نہ کبھی فکر دولت سے نجات مل سکی۔ مر گئے اور سب کچھ یہیں وہ گیا۔ پھر زندگی میں بھی محض دولت کیاں کار آمد ہابت ہوتی ہے۔ ضرورت سے زیادہ دولت جمع کی اور پھر اس میں

اضافہ کی فکر میں گھلتے رہے، نہ خود فائیہ الہایا، نہ خدا کی راہ میں خرج کر کے آخرت کی سر بلندی حاصل کی۔ اس دولت میں اور منگریزوں میں کیا فرق رہا۔ ع

برائے نہادن چہ منگ و چہ زر

دنیا کے بڑے بڑے فاتحین اور کشور کشاون کی راہ کو دیکھئے۔
خطرات میں گھری ہوئی کیسی بے چین زندگی ہے، جب تک جیتے رہے، اپنے لئے اور دنیا کے لئے مصیبت بنئے رہے اور جب مر گئے تو ساری دنیا کی لعنتیں لے کر خالی ہاتھ رخصت ہو گئے۔

لایا تھا کیا مکندر، کیا لے گیا جہاں سے
تھے دونوں ہاتھ خالی باہر کفن سے نکلے

ایک زندگی ہے جہوٹی مدعیان الوہیت، نبوت، ولایت و قیادت کی زندگی۔
کیسی نقلی اور بناؤٹی زندگی ہے۔ ہر ہر منٹ نظر عوام سے گر جانے کا خطرہ،
دل میں کچھ، زبان پر کچھ، یقین کچھ اور عمل کچھ۔ جب دیکھئے ہر بن مو
سے چندہ چندہ کی آوازیں آرہی ہیں۔ غیروں کی کمائی پر خوش حالی کا مدار،
کاہلی اور تن آسانی کے شکار۔ ہر ادا میں ریا، ہر چال میں شہرت و مقبولیت
کی تمنا۔ خالق کائنات کی رضا سے بے فکری مگر عوام کی رضا مندی کے لئے
ہر وقت کوشش۔ اللہ کے خوف سے دل خالی لیکن عوام کے خوف سے ہراساں۔
یہ ہے ان کی زندگی۔

ان راہوں سے مختلف سچے انبیائے کرام کی زندگیوں کو دیکھئے۔ فلسفیوں
کی طرح کوئی نبی اپنے سے پہلے انبیاء کی تردید نہیں کرتا بلکہ تصدیق
کرتا ہے اس کا یقین اس کے قول سے اور اس کا قول اس کے عمل سے کبھی
مختلف نہیں ہوتا۔ حضرت زکریا کے سر پر آرا چلا دیا گیا، حضرت
یحییٰ کو قتل کر دیا گیا لیکن مصلحت یعنی انہیں اپنے یقین پکے خلاف ایک۔

لفظ بھی زبان سے نکلوانے میں کامیاب نہ ہو سک۔ حضرت یوسف کو اقتدار و دولت دی گئی، حضرت داؤد اور حضرت سلیمان کو بادشاہت عطا ہوئی لیکن ان کے اقوال و اعمال ان کے یقین و ایمان سے مختلف کبھی نہیں ہو سکے۔ ان پر یہ حالت کبھی طاری نہیں ہوتی کہ دل و دماغ کے مابین جنگ شروع ہو جاتی۔ وہ جو کچھ کرتے رہے اس یقین و ایمان کے ماتحت کرتے رہے کہ خالق کائنات کی رضا اسی عمل میں ہے۔

انبیائے کرام کی زندگیوں میں ایک یہ خصوصیت بھی نمایاں نظر آتی ہے کہ وہ لوگوں کو جو کچھ یقین و عمل کے لئے دیتے ہیں خود اس پر سب سے زیادہ انتہام کے ساتھ عمل کرتے ہیں۔ وہ اگر توحید پر یقین رکھتے کو کہتے ہیں تو خود سب سے زیادہ یقین رکھتے ہیں، وہ اگر عبادت بجا لانے کو کہتے ہیں تو خود سب سے زیادہ عبادت بجا لاتے ہیں۔ وہ اگر دوسروں کا غم کھانے کی تلقین کرتے ہیں تو خود غیروں کے دکھ درد میں سب سے زیادہ شریک ہوتے ہیں۔ اور یہ بات کسی مدعی میں آپ کو نہیں ملے گی۔

انبیائے کرام کی راہ زندگی اس لئے بھی بڑی حسین ہوتی ہے کہ وہ آدمی کی حیات کو ایک مسلسل غیر منقطع حقیقت ثابتہ کی حیثیت سے پیش کرتے ہیں اور خود اس پر بدرجہ کمال یقین رکھتے ہیں کہ موت کے بعد بھی ایک زندگی ہے جو دنیاوی زندگی سے ملحق ہے۔ دنیاوی زندگی کے تمام ارادی عقاید و اعمال کا اس پر اثر پڑتا ہے۔ اس عقیدہ کا لازمی اثر یہ ہوتا ہے کہ ان کی حیات دنیاوی میں افادیت کا پہلو غالب رہتا ہے۔ اعمال کے استفادی تصور سے جو خود غرضیاں پیدا ہوتی ہیں اور معاشرے میں اس سے جو خرایاں رونما ہوتی ہیں ان سب سے انبیاء کرام کی زندگیاں پاک اور مبرا ہوتی ہیں۔

انبیائے کرام ہمیں بتاتے ہیں کہ بہترین آدمی وہ ہے جو دوسروں کو فائدہ پہنچائے۔ اللہ کا محبوب، بنده وہ ہے جو محنت سے اپنے لئے کمائے اور اس

کمائی میں سے سائل و محروم کو بھی دے۔ وہ شخص اللہ کا محبوب بننے نہیں ہے جو دوسروں کی کمائی پر زندگی بسر کرے۔

اس طرح آپ جتنا زیادہ غور کریں گے اتنا ہی زیادہ آپ پر یہ حقیقت روشن ہوتی جائے گی کہ اللہ تعالیٰ کے سچے نبی، اور سلسلہ انبیاء کرام کی آخری اور تکمیلی شخصیت نے انبیائے کرام کی راہ زندگی کو احسن قرار دے کر کسی عظیم الشان صداقت کی طرف توجہ دلانی ہے۔

(۱۰) و اشرف الموت قتل الشهداء اور سب سے زیادہ با عزت موت شہیدوں کی موت ہے۔

موت سے کس کو رستگاری ہے۔ آخر ہم آپ سب ہی کو ایک نہ ایک دن موت آئے گی۔ چاہے ہسپتال کے بستر پر آئے یا میدان جہاد میں، موت تو بہر حال آئے گی۔ اب اگر زندگی کا مقصد خالق کائنات کی رضا کا حضول ہے تو زندگی اشرف و باعزت ہے، اور اگر موت کے وقت مرنے کا مقصد بھی یہی ہو تو اس موت کے کیا کہنے ہیں۔ ایک شہید اپنی سب سے بڑی متاع یعنی حیات کو اپنے خالق کے حضور میں پیش کر کے جب یہ کہتا ہے کہ

جان دی، دی ہوئی اسی کی تھی حق تو یہ ہے کہ حق ادا نہ ہوا تو یقیناً اس موت کو اشرف الموت ہی سمجھا جا سکتا ہے۔ مرنے کو تو سب ہی مرتے ہیں لیکن شہید ایک مقصد کے لئے مرتا ہے اور دوسرے بے مقصد اور محبوراً موت کا مزہ چکھتے ہیں۔ قرآن مجید میں شهداء کے جو مراتب عالیہ بتائی گئی ہیں وہ اس پر شاہد ہیں کہ ہر موت سے زیادہ بہتر موت شہید کی موت ہوتی ہے۔

(۱۱) و اعمی الاعمی الضلال بعد سیدھی راہ پا لینے کے بعد گمراہی سب سے بڑی بے بصیری ہے۔ الہدی

اس سے بڑا اندازا اور محروم بصر کون ہو سکتا ہے جسے سیدھی راہ دکھا دی۔

جانئے، وہ دیکھ بھی لے، لیکن اس کے بعد وہ اس راہ کو اختیار کرنے کی بجائے دوسری طرف چل پڑے اور راہ ڈھونڈھتا پھرے۔

بہ ظاہر یہ معلوم ہوتا ہے کہ بھلا ایسا کون آدمی ہوگا جو سیدھی راہ دیکھ لینے اور پالینے کے بعد بھی دوسری طرف چل کر گمراہ ہو جائے۔ لیکن نہیں، ایسے آدمی بہت ہوتے ہیں جن کو سیدھی راہ دکھا دی جاتی ہے اور وہ خود بھی جانتے ہیں کہ سیدھا راستہ کیا ہے مگر اس کے باوجود وہ غلط راستوں پر لگ جاتے ہیں۔ کبھی برادری کے رسم و رواج کے آگے سپر انداز ہونے کی وجہ سے اور کبھی اپنی بیوی اور بچوں کے اصرار کی وجہ سے۔ غور سے گرد و پیش کو دیکھئے، عزیزوں اور ہمسایوں کی حالت پر غور کیجئے۔ ایسے اندھوں کی اس دنیا میں کوئی کمی نہیں ہے جو برادری میں ناموری کے لئے سودی قرض لیتے ہیں۔ اور بیوی کی ناز برداری کے لئے رشوئیں۔ حالانکہ انھیں سیدھی راہ دکھا دی گئی ہے اور وہ اس سے پوری طرح واقف بھی ہیں۔ ریا اور ناسوری کی تمنا میں اسراف و تبذیر کی برائی سے کون واقف نہیں لیکن ان آنکھوں والے اندھوں کی کتنی بہتان ہے۔ یہی حال ان اندھوں کا ہے جو اللہ جل جلالہ پر ایمان رکھنے کے باوجود امید و یہم کا رشتہ مخلوقات سے جوڑتے پھرتے ہیں۔ یہ ہیں وہ اندھوں میں اندھے جن کو راہ دکھا دی گئی ہے اور انہوں نے راہ دیکھ بھی لی ہے، مگر اس کے باوجود وہ گمراہی میں بھٹک رہے ہیں۔ اور سب سے بڑے اندھے تو وہ ہیں جو اسلام کی ہدایت کو پا کر بھی بھٹک جاتے ہیں۔

(۱۲) و خیر الاعمال ما نفع سب سے اچھا عمل وہ ہے جو نفع پہنچائے۔

کتنی سچی بات ہے، جس کام سے کوئی نفع ہی حاصل نہ ہو، اس میں وقت صرف کرنا کتنی بڑی نادانی ہوگی۔ ہمارے لئے سب سے قیمتی اوز اہم چیز کیا ہے۔ ہر شخص اس کا ایک ہی جواب دے گا، اور وہ یہ کہ سب سے

قیمتی اور اہم ترین دولت ہماری زندگی ہے۔ زندگی کسی کھٹے ہیں۔ پیداISH سے متواتر تک کے وقت کو۔ اس طرح ہمارا وقت چاہے ایک منٹ ہی کیوں نہ ہو، ہماری قیمتی زندگی کا ایک حصہ ہے۔ ہماری پوری زندگی ان ہی منٹوں، گھنٹوں، دنوں، مہینوں اور سالوں کا مجموعہ ہے۔ اب خود سوچ لیجئے کہ اگر آپ نے اپنا ایک منٹ بھی ایسے کام میں ضایع کر دیا جس کا نفع نہیں تو آپ نے اپنی سب سے قیمتی دولت یعنی زندگی کو برباد کیا۔ ذرا ہم اپنی حماقتوں اور نادانیوں کو دیکھیں کہ ایک گھنٹہ بے کاری میں گذارا، دوسرا گھنٹہ فضول باتوں بلکہ غیبت اور عیب جوئی میں بسر کیا، ڈھائی گھنٹے سینما دیکھنے میں خرج ہوئے اور دو گھنٹے کھانیاں سننے میں۔ زندگی یوں برباد کی کہ بے نفع کام کرتے رہے، ایسے کام کہ جن سے کوئی فائدہ نہ دنیا میں حاصل ہوتا ہے اور نہ آخرت میں۔ اس پر مزید مصیبیت یہ کہ زندگی خدا کی امانت ہے اس کو بے نفع کاموں میں برباد کرنے کا قیامت میں حساب بھی دینا پڑے گا۔

اور سب سے اچھا طریقہ وہ ہے
جس کی اتباع کی جائے۔

(۱۳) و خیر الہدی ما اتبع

یقیناً وہی طریقہ اچھا طریقہ زندگی ہے جس کی اتباع کی جائے ورنہ طریقہ زندگی تو وہ بھی ہوتا ہے جس کی اتباع نہیں کی جاسکتی، مثلاً ایک شخص نے توکل اور قناعت کو غلط معنی پہنا کر کاہلی اور بے کاری کی زندگی شروع کر دی۔ اپنے کو قائم اور متوكلا کا لقب دے کر بیٹھ رہا۔ اب اس کا گزر بسر مخض دوسروں کی امداد پر ہو گیا۔ اگر کوئی اس کا طریقہ زندگی کی اتباع کرنا چاہے بھی تو کیسے کرے۔ سب لوگ ایسے ہی کاہل اور ناکارہ ہو کر بیٹھ جائیں تو ان کا گزر بسر کیسے ہو اور خود اس مرشد کی امداد کرنے والے کہاں سے آئیں۔ ایک آدمی دن رات گیان دھیان میں لگا رہے تو اس کی اتباع کر بنے والے کہاں سے لائے جائیں اور کس طرح زندگی کے ذوبھرے فرایض کی۔

انجام دھی ہو سکے۔ اسی طرح ایک شخص کو دیکھئے جو دن رات دنیا کمانے میں لگا رہتا ہے نہ اسے اپنے گھر والوں کی خدمت کے لئے وقت ملتا ہے اور نہ ہمسایوں اور محلہ والوں کے دکھ سکھ میں شریک ہونے کے لئے۔ اب اگر لوگ اس کی سی زندگی اختیار کر لیں تو معاشرے میں کیسی شدید خود غرضی پیدا ہو جائے اور کتنی مشکلات میں دنیا والے مبتلا ہو جائیں گے۔

امی لئے ہادی برق علیہ الصلوٰۃ والسلام نے ہدایت فرمائی کہ طریقہ حیات وہی بہتر ہے جس کی لوگ اتباع کرسکیں اور کریں۔

(۱۴) وشر العی عی القلب اور بہت ہی بڑی نایبیاً ہے
دل کی نایبیاً۔

جو لوگ آنکھوں سے معدور اور نایبنا ہوتے ہیں انھیں خود تو بے بصیری سے بڑی تکلیفیں اٹھانی پڑتی ہیں مگر دوسروں کو ان سے بہت زیادہ تکلیف نہیں پہنچتی، زیادہ سے زیادہ یہی تکلیف پہنچتی ہے کہ کبھی ان سے ٹھوکر لگ جائے یا اس کی لائھی سے کسی کو کبھی تھوڑی سی چوٹ آجائے۔ لیکن جن کے قلوب سے بصیرت گم ہو جاتی ہے۔ اور خیر و شر میں تمیز کی نظر باقی نہیں رہتی، حق و باطل کے مابین امتیاز ان کو نظر نہیں آتا۔ ایسے لوگ ساری دنیا کے لئے مصیبتوں کا سبب بن جاتے ہیں یہ سب سے برا اندھا ہے۔ اگر ایسا آدسی کہیں صاحب اقتدار ہو تو سب سے زیادہ خطرناک اور عذاب ثابت ہوتا ہے ورنہ کم از کم اپنے گھر، محلہ، اور معاشرے کے لئے تو بہرحال وہ ایک شر ہی ہوتا ہے جس سے بچتے رہنے کی ہر شخص کو فکر لگی رہتی ہے۔

ایسے اندھے جن کی آنکھیں دیکھتی ہیں۔ کان سنتے ہیں لیکن دل براہی اور بھلائی کے مابین تمیز کرنے سے قادر ہے، بہت سے ملتے ہیں۔ گلیوں اور سڑکوں پر ملتے ہیں تجارتی گدیوں پر ملتے ہیں، سرکاری دفاتر کی کرسیوں پر ملتے ہیں۔ دوکانوں میں ملتے ہیں کاریگروں میں ملتے ہیں اور حد تو یہ

ہے کہ معلمون اور استادوں میں ملتے ہیں، کہاں نہیں ملتے؟ ایک استاد ہے کہ شاگردوں کے پیسوں سے ان ہی کے ساتھ سنیما دیکھنے جاتا ہے۔ ایک عہدیدار ہے کہ رشوت لینے کی ترکیبیں سوچتا رہتا ہے۔ ایک ہمسایہ ہے کہ گھر کی ہر گلہ چیز سڑک پر پھینک دیا کرتا ہے اور گندگی پھیلاتا رہتا ہے یہ سب آنکھوں سے بینا اور دل سے نایبنا لوگ ہیں۔ ان کے دل یہ نہیں دیکھ سکتے کہ ان کی ان حرکتوں سے کیا برسے نتائج پیدا ہوتے ہیں۔ اور وہ کس طرح دوسروں کی تکلیف کا سبب بن رہے ہیں، ان حرکتوں سے دوسروں کو کس قدر دکھ اٹھانا پڑتا ہے یہ انھیں نظر ہی نہیں آتا۔ ایسوں کا انداہا پن خود ان کے لئے بھی شر ہے اور دوسروں کے لئے بھی شر۔

(۱۵) والید العليا خير من اليد اور اوپر والا هاته (دينے والا)
نيچے والي هاته (لينے والا) سے
السفلى۔
بہتر ہے۔

یہ اتنی واضح حقیقت ہے کہ اس کی تشریح ضروری نہیں۔ مانگنے والوں کو کس نے نہیں دیکھا ہے۔ ان کی اپنی نفسی کیفیت کیا ہوتی ہے، اس کو تو وہی جانتے ہیں لیکن دیکھنے والوں کی نظر میں کون سا ہاته بہتر دکھائی دیتا ہے اس کا روزانہ مشاہدہ ہم سب کو ہوتا ہے۔

مانگنے والے عموماً دو طرح کے ہوتے ہیں۔ اول وہ جو کسی وقت ضرورت سے مجبور ہو کر کچھ مانگتے ہیں۔ دوسرے وہ جنہوں نے گدأگری کو بطور پیشہ اختیار کیا ہے۔ پہلی قسم بھی آنکھوں میں ذلیل دکھائی دیتی ہے، اس کے لئے یہ بہتر ہوتا کہ دوسروں کے سامنے ہاته پھیلانے بغیر کسی نہ کسی طرح اپنی ضرورت پوری کر لیتا اور مانگنے کی ذلت سے اپنے آپ کو بچا لیتا۔ زمی دوسری قسم یعنی پیشہ ور گدأگر، یہ ذلیل ہی نہیں بلکہ لعنتی بھی ہوتے ہیں۔ انھیں مرنے کے بعد شدید عذابوں میں ڈالا جائے گا۔ یہ لوگ

کسی آبادی کے لئے نہایت ہی تکلیف دہ اور بدنما داغ ہوبتے ہیں۔ ان کو خیرات دینا درحقیقت ان کی همت افزائی کرنا ہے اس لئے ہر مسلمان کو چاہئے کہ ان کو خیرات دینے سے احتراز کرے۔

ان پیشہ ور فقیروں میں ایک گروہ ہوتا ہے جو رنگین کپڑے پہن کر اور لوہے کے کپڑے اور زنجیریں ڈال کر گھومتا پھرتا ہے۔ یہ لوگ اکثر جرائم پیشہ بھی ہوتے ہیں، لوگوں سے بد جبر خیرات وصول کرتے ہیں۔ چوریاں کرتے ہیں، ڈاکے ڈالتے ہیں۔ ڈرا دھمکا کر پیسے مانگتے ہیں اور حیرت تو یہ ہے کہ بعض لوگ ان سے نفرت کرنے کے بجائے عقیدت بھی رکھتے ہیں۔

جمعہ اور عیدین کے موقع پر مسجد اور عید گہ کے باہر پیشہ ور گداگروں کا ایک جم غیر جمع ہوجاتا ہے۔ نہ یہ لوگ نماز میں شریک ہوتے ہیں اور نہ خطبہ سنتے کی ان کو پرواء ہوتی ہے۔ ادھر خطبہ ہورہا ہے اور ادھر یہ لوگ برابر چیخ چیخ کر بھیک مانگ رہے ہیں۔ ایسے کاہل، بدمیش اور بے دین لوگوں کو خیرات اور فطرہ کی رقم دینا کسی طرح پسندیدہ عمل نہیں ہو سکتا۔

(۱۶) و ما قل و کفى خیر سما جو (مال) کم ہو اور ضرورت کے

لئے کافی ہو جائے وہ اس مال سے کثر و الہی۔

بہتر ہے جو بہت ہو اور غافل

کر دے۔

مال و دولت کیا چیز ہوتی ہے، علم معاشیات کی کتابوں میں دولت کی بہت سی تعریفیں ملتی ہیں لیکن ان میں ذہانت کا کمال اور الفاظ کی بازیگری بھی ہوتی ہے۔ سیدھی سی بات یہی ہے کہ جو چیز انسان کی کسی حاجت کو پوری کر دے وہ دولت ہے۔ پیاسے کی حاجت کو پانی پوری کر دیتا ہے اور بھوکے کی حاجت کو روٹی، اس لئے یہ دولت ہیں۔ اور اسی طرح دوسروں تمام اقسام دولت کو قیاس کر لیجئے۔

انسان کی حاجتیں اور ضرورتیں بہت سی ہیں اور بڑی متنوع اقسام کی ہیں - لیکن ہر ضرورت یکسان اہمیت کی حامل نہیں ہوتی - بعض بہت ہی اہم ہیں - بعض ان سے کم اور بعض بہت ہی کم اہمیت رکھتی ہیں - اور اس کے بعد بعض ایسی بھی حاجتیں میں ہیں جو حقیقتہ حاجتیں نہیں بلکہ ہمارے جذبہ نقائی، حرص اور ہماری حماقت و نارسانی۔ فکر نے انھیں ضرورت و حاجت کا مرتبہ عطا کر دیا ہے اور ہم صرف حرص بلکہ اکثر دوسروں کی ریس کی وجہ سے ان غیر حقیقی ضروریات کی تکمیل کے لئے سرگردان و پریشان ہیں -

حرص قانع نیست ییدل ورنہ اسباب معاش

انچہ ما در کار دارم اکثرش درکار نیست

اس کی مثالیں پیش کر کے بات کو طولانی بنا دینے کی ضرورت نہیں ہے، ہر شخص خود اپنی ضروریات کا جائزہ لے کر اس کو اچھی طرح سمجھ سکتا ہے - اس جائزے کے بعد ہم جس نتیجہ تک پہنچتے ہیں وہ یہ ہے کہ ہماری ضروریات جس سے ہم ضروریات کہتے ہیں پانچ اقسام کی ہیں -

(۱) ضروریات زندگی

(۲) ضروریات کار کرداری

(۳) ضروریات توانائی

(۴) اسراف

(۵) تبذیر

(۱) ضروریات زندگی مثلاً کھانا، پانی، کپڑا، مکان اور دوائیں وغیرہ

یعنی وہ چیزیں جن کے بغیر ہم زندگی بسر نہیں کرسکتے - یا کم از کم مطمئن نہیں رہ سکتے، یہ ضروریات اصلی اور اہم ترین ضرورتیں ہیں -

(۲) ضروریات کار کرداری، وہ تمام چیزیں جو مشغول ہے کار رہنے اور

اپنی صلاحیتوں کو بروئے کار لانے کے لئے ضروری ہیں مثلاً کاربیگر کے اوزار

عالم کی کتابیں، کاتب کا قلم، کاغذ اور روشنائی، مدارس کی عمارتیں وغیرہ

(۳) چونکہ ہم اپنی تمام حرکات میں اپنی توانائی کا ایک حصہ صرف کرنے ہیں، اس لئے ہمیں اس کی بھی ضرورت ہے کہ اپنی صرف شدہ توانائی کے بدلہ میں توانائی حاصل کریں۔ اس کو ضرورت توانائی، ضرورت عیش اور ضرورت تفریج کے نام سے موسوم کیا جا سکتا ہے۔

ان تینوں اقسام کے علاوہ جو درجہ بدرجہ اپنی اپنی جگہ پر واقعی ضرورتیں ہیں، ہم دو قسم کی مزید ضرورتیں بھی اپنی زندگی میں پیدا کر لیتے ہیں۔ یہ در حقیقت ضرورتیں نہیں ہوتیں ہیں بلکہ ہم اپنی نادانی سے انہیں ضرورتوں کا درجہ دے لیتے ہیں، ان میں سے ایک ہے اسراف اور دوسری تبذیر۔

(۴) اسراف کے معنی ہیں حقیقی ضرورت سے زیادہ خرچ کرنا۔ اگرچہ محل صرف حقیقی ہو مگر اس میں ہم حصول مقصود سے زیادہ صرف دولت کریں تو اسے اسراف کہا جائے گا۔ مثلاً غسل کرنا یا وضعہ کرنا ہماری ایک حقیقی ضرورت ہے لیکن ایک شخص اگر غسل کے لئے پانی کی دس بالٹیاں بھائی یا وضعہ کرنے ہوئے ہاتھ اور منہ کو سات سات مرتبہ دھوئے تو اس نے پانی کا اسراف کیا۔ ایک بار ایک صحافی نے حضور صلی اللہ علیہ وسلم سے عرض کیا کہ:

— کیا وضعہ میں اسراف ہو سکتا ہے؟ یا رسول اللہ!

— آپ نے فرمایا، ہاں! اگرچہ تم بہتی ہوئی ایک ندی کے کنارے ہی پر کیوں نہ ہو۔

سائل کے سوال کا مطلب یہ تھا کہ اگر صرف خیر ہو اور حقیقی ضرورت میں کوئی چیز صرف کی جائے، پھر یہ کہ رسد بھی کافی ہو تو زیادہ خرچ کر دینے کو کیوں معیوب قرار دیا جائے، اور آپ ص کے جواب میں یہ بات واضح کر دی گئی کہ طلب سے زیادہ صرف اسراف ہے چاہے رسد کتنی ہی زیادہ ہو۔

طلب کو رسد کی بہتان کی وجہ سے بڑھا دینا جائز نہیں ہے، اگرچہ مصرف خیر ہے اور حقیقی بھی ہے اور یہ بھی صحیح ہے کہ رسد بہت ہی زیادہ ہے لیکن اگر طلب کو رسد کی بہتان کی وجہ سے بڑھا دیا جائے تو اس کو اسراف ہی کہا جائے گا اور اسراف کرنے والے کو اللہ تعالیٰ پسند نہیں کرتا۔

اگر ہم اپنی طلب کو رسد کی فراوانی کے ساتھ ساتھ بڑھا کر اسراف کا گناہ نہ کریں تو ہمارے معاشرے کے سیکلزوں ہی امراض کا علاج ہو جائے۔

(۵) پانچویں اور سب سے زیادہ غیر حقیقی اور نقصان دہ ضرورت جو ہم نے پیدا کر لی ہے وہ تبدیر ہے۔ تبدیر کا لفظ ان تمام اعمال پر حاوی ہے جن سے مقصود کسی حقیقی ضرورت کی تکمیل نہیں ہوتی بلکہ ریا، طلب شہرت ناموری کی تمنا، دوسروں کی ریس، محض برادری والوں کی خوشنودی اور اسی قسم کے ذلیل مقاصد سامنے ہوتے ہیں۔ اس میں مراسم کی پابندی کو بھی بڑا دخل ہوتا ہے۔

اس پانچویں قسم کے اخراجات اور صرف دولت کے اس بے جا مواقع سے لوگ بہت زیادہ تباہ حال رہتے ہیں اور معاشرے کو اس سے بڑا نقصان پہنچتا ہے۔ انفرادی کردار و اعمال کو بھی تبدیر سے برے اور ناپاک رخ کی طرف مڑ جانے کا موقع مل جاتا ہے۔ کوئی خوشی اور غم کے مراسم ادا کرنے کو سودی قرضی لیتا ہے، کوئی جہیز کا سامان مہیا کرنے کے لئے رشوت سے اپنے ہاتھ رنگتا ہے۔ پھر دوسرے اس کی ریس کرتے ہیں اور گناہ کا یہ چکر سارے معاشرے کو اپنی لپیٹ میں لے لیتا ہے۔ لوگوں میں بزدلی پیدا ہوجاتی ہے اور ان میں اتنی ہمت باقی نہیں رہتی کہ وہ گناہ کے اس چکر سے نکل سکیں، اسی لئے اللہ تعالیٰ نے تبدیر کرنے والوں کو شیطان کا بھائی قرار دیا ہے۔ جس طرح شیطان اک ذرا سی بے ضرر حرکت کر کے قتل و خون تک فساد پھیلا کر دیتا ہے، بالکل اسی طرح تبدیر کے گناہ کا مرتبک ایک مذر ایک بے ضرر سی حرکت کر کے سارے معاشرے میں فساد پیدا کر دیتا ہے۔ مثلاً ایک

شخص نے اپنی لڑکی کو بہت قیمتی اور بہت سا جھیز دیا۔ لیکن اس نے اس کی اہتمام کے ساتھ نمائش بھی کی۔ بہ ظاہر اس نے کسی کو نہ دکھ پہنچایا اور نہ کسی کو ستایا بلکہ دعوت دیکر لوگوں کو بلایا اور اچھی خاطر مدارات بھی کی۔ لیکن اس نے ساری آبادی میں ریس، رسم اور نمود و نمائش کی ایسی آگ لکا دی جس سے بہت سے گھر تباہ ہو جائیں گے۔ برادری والوں میں سے جو اتنا جھیز مہیا نہیں کر سکیں گے وہ رشک و حسد کی آگ میں جلیں گے اور جو اس سے بہتر جھیز مہیا کر سکیں گے وہ اس شخص کو اور دوسرا سے لوگوں کو ذلیل اور کمتر شمار کریں گے۔ اس طرح برادری میں احساس کمتری اور فخر و غرور کی دوہری آگ بھڑکے گی۔

اب سطور بالا کو نظر میں رکھ کر خطبہ تبوک کے اس مختصر سے فرقے پر غور کیجیئے، اس میں ہماری زندگی کے لئے بہترین رہنمائی موجود ہے جس کے مطابق عمل کر کے ہم نہ صرف اپنی زندگی کو سنوار سکتے ہیں بلکہ سارے معاشرے کی اصلاح بھی کر سکتے ہیں۔ اس فقرہ میں ہمیں یہ بتایا گیا ہے کہ :-

جس مال و دولت کی مقدار اگرچہ کم ہو مگر ضرورت زندگی کے لئے کافی ہو وہ ایسے مال سے بہتر ہے جو اگرچہ بہت زیادہ ہو مگر ہمیں غفلت میں ڈال دے۔
اس طرح مال و دولت کی چار قسمیں ہوتیں -

- (۱) جو مقدار میں کم ہو اور حقیقی ضروریات کی تکمیل کے لئے کافی ہو،
- (۲) جو مقدار میں کم ہو اور حقیقی ضروریات کی تکمیل کے لئے ناکافی ہو،
- (۳) جو مقدار میں کثیر ہو اور ہمیں غفلت میں نہ ڈال سکے،
- (۴) جو مقدار میں کثیر ہو اور ہمیں غفلت میں نہ ڈال سکے،

ان میں سے قسم اول قسم سوم سے بہتر ہے۔ اور یہ چیز بھی پیغمبرانہ حکمت نے واضح کر دی کہ مال و دولت کی کوئی مقدار چاہے قلیل ہو یا کثیر

نہ خیر ہوتی ہے اور نہ شر، خیر و شر ہونے کا تعلق دولت کی دوسری صفات سے ہے جسے کافی ہونے اور غفلت میں ڈال دینے سے ظاہر کیا گیا ہے۔ ہر دولت قلیل خیر نہیں ہوتی بلکہ وہ خیر ہوتی ہے جو کسی کی حقیقی ضروریات کی تکمیل کے لئے کافی ہو، اور ہر دولت کثیر، شر بھی نہیں ہوتی بلکہ وہ دولت کثیر شر ہوجاتی ہے جو صاحب دولت کو اپنی محبت میں مبتلاع کر کے فرایض انسانی سے غافل بنا دے۔ اگر کسی صاحب دولت کثیر، میں خالق کائنات اس کے احکام اور اس کی رضا جوئی کی طرف سے غفلت نہیں طاری ہوتی تو اس کی دولت نعمت پروردگار ہے اور خیر کامل ہے جس کے ذریعہ سے وہ دنیا اور آخرت کی خوشی حاصل کرسکتا ہے۔ عشرہ مبشرہ صحابۃ کرام میں سے حضرت عثمان غنی رضی اللہ عنہ بھی صاحب دولت کثیر تھے اور حضرت عبد الرحمن بن عوف رضی اللہ عنہ کے پاس بھی بڑی دولت تھی لیکن ان بزرگوں پر غفلت کبھی طاری نہ ہوسکی، اور نہ دولت کی محبت ان کے دل میں جگہ پاسکی۔ اس لئے ان کی دولت نعمت پروردگار اور خیر کامل تھی۔ باوجود کثرت کے اس سے بہتر کوئی مال نہیں ہوسکتا۔

اسی طرح کم دولت جو اصلی و حقیقی ضروریات کے لئے بھی کافی نہ ہو، خیر نہیں ہوتی بلکہ اکثر شر ثابت ہوتی ہے۔ آدمی بھکاری اور ذلیل ہوجاتا ہے جس کی طرف اس سے پہلے والی فقرہ میں اشارہ کیا جا چکا ہے شاید اسی مقصد کے ماتحت خطبہ میں ان فقروں کی ترتیب آپ نے قائم فرمائی تھی۔ بلکہ آپ نے ایک موقع پر فقر اور بے زری کو کفر تک پہنچا دینے والا ایک خطرہ قرار دیا ہے۔

دولت کی فراوانی کس طرح غفلت بلکہ بے راہ روی پیدا کر دیتی ہے اس کی مثالیں ہر زمانہ اور ہر ملک میں بے شمار مل جاتی ہیں۔ اخباروں میں اطلاعات شایع ہوتی رہتی ہیں کہ فلاں کٹبُوریتی نے محفل رقص و سرود۔

منعقد کرنے کے لئے دو لاکھ روپے دئے اور فلاں لکھ پتی نے مقابلہ حسن کے لئے لاکھوں روپے کا عطیہ دیا ۔

اس طرح اس کی بھی اطلاع ملتی ہے کہ فلاں دولتمند نے بنتیم خانہ بنوایا ۔ تعلیم کے لئے غریب طلبہ کو وظیفے دیے ۔ دواخانہ اور ہسپتال قائم کیئے یہ ضروری نہیں کہ اس نے یہ خیرات ناموری ہی کے لیے دی ہو بلکہ اکثر صورتوں میں ایسی خیرات اللہ تعالیٰ کی رضا جوئی کے لئے بھی ہوتی ہے ۔ اس طرح کسی دولت کے خیر و شر ہونے کا معیار اس کی قلت و کثرت نہیں ہے بلکہ اس کا کافی ہونا اور غفلت پیدا کرنا ہے ۔

اسلام میں حلال ذریعہ سے بقدر کاف روزی کمانے کی کوشش کو عبادت قرار دیا گیا ہے قرآن مجید میں محمد رسول اللہ صلی اللہ علیہ وسلم اور ان کے ساتھیوں کا جو طریقہ زندگی سورہ الفتح کی آیت (۲۹) میں بتایا گیا ہے اس میں رکوع اور سجده کے بعد ہی یہ بھی بتایا گیا ہے کہ وہ اللہ تعالیٰ کی دی ہوئی دولت اور اس کی رضا مندی کی تلاش کرتے ہیں اسی طرح اور متعدد آیتوں میں بھی حلال ذرائع سے رزق کی تلاش کا حکم موجود ہے ۔ کافر کی تلاش دولت اور موبین کی تلاش دولت میں یہ بنیادی فرق ہے کہ کافر تلاش دولت میں مقصود خود دولت ہی کو سمجھتا ہے اور موبین تلاش دولت کی مسہم سے مقصود اللہ تعالیٰ کے حکم کی تعییل اور اس کی رضا کے حصول کو قرار دیتا ہے ۔

دولت کے خیر و شر ہونے کی یہ ساری بحث صرف اس دولت کے متعلق ہے جو حلال ذرائع سے حاصل کی گئی ہو، ورنہ حرام ذرائع مثلاً چوری، ڈاکہ، قمار بازی، سود خواری، خمر فروشی، ذخیرہ اندوڑی اور نفع خوری وغیرہ سے حاصل ہونے والی دولت میں خیر کا کوئی پہلو تلاش کرنا عبث ہے ۔ فطرت انسانی اور عقل مسلم اس کے شر ہونے پر متفق ہے ۔ یہ شر ہے اور ہر جگہ

اور ہر زبانہ میں شر ہی رہے گی چاہے ہماری کم نظری کی وجہ سے کسی وقت کار آمد ہی کیوں نہ نظر آئے۔ ناجایز ذرائع کسب کے متعلق نظر کو دھوکہ صرف اس لئے ہوتا ہے کہ ہم اس کے دور وس اثرات اور نتائج کی طرف سے آنکھیں بند کر لیتے ہیں۔ ورنہ ذرا سی توجہ سے اس کے نقصانات واضح ہو جاتے ہیں۔

ذرائع حصول دولت کے اعتبار سے ہمارے سامنے اموال کی تین قسمیں آتی ہیں۔

قسم اول :- حلال یعنی حلال ذریع سے حاصل کیا ہوا مال۔ ایسے مال کا بھی قیامت کے دن حساب دینا پڑے گا۔ قیامت میں اور سوالات کے علاوہ اس سوال کا جواب ہم سب کو دینا ہی پڑے گا کہ جو مال ہم نے حلال ذریعہ سے حاصل کیا تھا، اس کو خرچ کیا یا نہیں کیا، اور خرچ کیا تو کن مصارف میں خرچ کیا،

قسم دوم :- مشتبہ یعنی وہ مال جس کے حلال ہونے میں شک و شبہ ہو، اسے مال مشتبہ کہا جاتا ہے۔ ایسے مال سے احتراز ضروری ہے کیوں کہ قیامت میں اس کا مواخذه ہو گا اور اللہ تعالیٰ کے عتاب سے بنہ کو دوچار ہونا ہی پڑے گا۔

قسم سوم :- حرام یعنی وہ مال جو حرام اور ناجایز ذرائع سے حاصل کیا ہو، اس مال کے مالک پر خدا کا عذاب نازل ہو گا۔ اور ایسا بنہ عذاب میں ضرور ڈالا جائے گا۔

قیامت کے دن کا حساب ہی کیا کم صیبیت ہے کہ عتاب و عذاب کی کیفیت کا کوئی اندازہ کیا جا سکے۔ کون کہہ سکتا ہے کہ عتاب کی کیا صورت ہو گی اور عذاب کتنے دردناک ہونگے اس جگہ ایک بنہ مون کو یہ خیال آسکتا ہے کہ موت کے وقت توبہ کر لیں گے۔ اس لئے خطبہ تبوک میں اس فقرہ کے بعد آپ نے فرمایا۔
• (باقی) •